

ජාතික සමාජ සංවර්ධන ආයතනය - 2014

ජාතික සමාජ සංවර්ධන ආයතනයේ 2014 දෙසැම්බර් 31 දිනෙන් අවසන් දිනට මූල්‍ය තත්ත්ව ප්‍රකාශනය සහ එදිනෙන් අවසන් වූ වර්ෂය සඳහා වූ මූල්‍ය කාර්යසාධන ප්‍රකාශනය, ඒකාබද්ධ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1992 අංක 41 දරන ජාතික සමාජ සංවර්ධන ආයතන පනතේ 18 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධි විධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2) (සී) වගන්තිය ප්‍රකාර ආයතනයේ වාර්ෂික වාර්තාව සමඟ ප්‍රකාශයට පත්කල යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවයන්ට මම අනුකූල වන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම විගණකගේ විනිශ්චය මත පදනම් වේ. එම අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වන වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වාගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වාගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට ජාතික සමාජ සංවර්ධන ආයතනයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

පහත සඳහන් නිරීක්ෂණ කරනු ලැබේ.

- (අ) ප්‍රමිති අංක 01 අනුව ශුද්ධ වත්කම් / ස්කන්ධය වෙනස්වීම පිළිබඳ ප්‍රකාශනය ගිණුම් සමඟ ඉදිරිපත් කර නොතිබුණි.
- (ආ) සමාලෝචිත වර්ෂය අවසන් දිනට ඉදිරිපත් කරන ලද මූල්‍ය තත්ත්ව ප්‍රකාශනය අදාළ ආකෘතිය අනුව සකස් කර නොතිබුණි.
- (ඇ) ප්‍රමිති අංක 01 හි 45 ඡේදය ප්‍රකාරව මූල්‍ය ප්‍රකාශනවල සෑම ප්‍රමාණාත්මක සමාන අයිතම පන්තියක්ම වෙන වෙනම ඉදිරිපත් කළ යුතු වුවත් සමාලෝචිත වර්ෂයේ අධ්‍යයන වැඩසටහන් ආදායම රු.30,326,318 ක් වෙනත් ආදායම් යටතේ දක්වා තිබුණි.

2.2.2 ගිණුම්කරණ ප්‍රතිපත්ති.

පහත සඳහන් නිරීක්ෂණ කරනු ලැබේ.

- (අ) පාඨමාලා ගාස්තු පිළිබඳ ගිණුම් ප්‍රතිපත්තියක් ස්ථාපිත කොට හෙළිදරව් කර නොතිබුණි.
- (ආ) භාණ්ඩාගාරයෙන් වාර්ෂිකව මූලධන වියදම් සඳහා ප්‍රතිපාදන ලබා දී තිබුණද එම ප්‍රතිපාදන ගිණුම්ගත කිරීම හා ලියා හැරීම පිළිබඳ පැහැදිලි ගිණුම් ප්‍රතිපත්තියක් ස්ථාපිත කර හෙළිදරව් කර නොතිබුණි.

2.2.3 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේ පුනරාවර්තන වියදම් සඳහා භාණ්ඩාගාරය රු.80,855,000 ක් ලබාදී තිබුණ ද මූල්‍ය ප්‍රකාශනවල රු.80,899,000 ක් ලෙස දක්වා තිබුණි.
- (ආ) මූලධන වියදම් රු.150,509 ක් පුනරාවර්තන වියදම් ලෙස ගිණුම්ගත කර තිබුණි.
- (ඇ) 2014 දෙසැම්බර් මස විශ්‍රාම ගිය නිලධාරියකුට රු.244,080 ක මුදලක් පාරිතෝෂික ලෙස ගෙවා තිබුණද එම ප්‍රමාණය පාරිතෝෂික වෙන්කිරීම ගිණුමට හර නොකර පාරිතෝෂික වියදම් ගිණුමට හර කිරීම හේතුවෙන් සමාලෝචිත වර්ෂයේ මූල්‍ය කාර්යසාධන ප්‍රකාශනයේ පාරිතෝෂික වියදම රු. 244,080 කින් වැඩියෙන් දක්වා තිබුණි.

(ඇ) සමාලෝචිත වර්ෂයේ දෙසැම්බර් මාසය සඳහා පිළියෙල කරන ලද බැංකු සැසඳුම් අනුව බැංකු ගිණුමට බැර වූ නමුත් මුදල් පොතට හර නොවූ විවිධ පාඨමාලා හා ශිෂ්‍යයන්ගෙන් අයකරන වෙනත් ගාස්තු රු.1,264,281 ක් ආදායම් ලෙස ගිණුම් ගත කර නොතිබුණි.

2.2.4 පැහැදිලි නොකළ වෙනස්කම්

ආපදා ණය මාරු කිරීම් ලෙස රු.6,592,425 ක වත්කමක් හා රු.6,362,523 ක වගකීමක් මූල්‍ය කාර්යසාධන ප්‍රකාශනයේ දක්වා තිබුණු අතර රු.229,902 ක වෙනසට හේතු අනාවරණය නොවීය.

2.3 ප්‍රමාණවත් අධිකාර බලයකින් තහවුරු නොවූ ගණුදෙනු

පහත සඳහන් නිරීක්ෂණ කරනු ලැබේ.

(අ) 2014 වර්ෂය තුළ විවිධ පාඨමාලාවන් සඳහා අයකරන ගාස්තු වලින් ආයතනයේ නිලධාරීන්ට සහි අන්තයන්හි පවත්වන ලද දේශන සඳහා රු.4,048,400 ක් ගෙවා තිබුණද 2009 මැයි 29 දිනැති අංක 39 දරන කළමනාකරණ සේවා දෙපාර්තමේන්තු චක්‍රලේඛය ප්‍රකාරව ඒ සඳහා අනුමැතිය ලබාගෙන නොතිබුණි.

(ආ) ගිණුම් වල දක්වා තිබුණු රු.694,118 ක අස්පාශ්‍ය වත්කම් සමාලෝචිත වර්ෂයේ පොත් වලින් ලියා හැර තිබූ අතර එම වත්කම් ලියා හැරීම සඳහා අධ්‍යක්ෂක මණ්ඩලයේ සහ භාණ්ඩාගාර අනුමැතිය ලබාගෙන නොතිබුණි.

2.4 නීති, රීති රෙගුලාසි හා කළමනාකරණ තීරණ වලට අනුකූල නොවීම

විගණනයේදී නිරීක්ෂණය වූ නීති , රීති , රෙගුලාසි ආදියට අනුකූල නොවීම් පහත දැක්වේ.

නීති , රීති , රෙගුලාසි වලට යොමුව	අනුකූල නොවීම
-----	-----
(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය	

(i) මුදල් රෙගුලාසි 104 (3) හා (4)	වාහන අනතුරු 06 ක් සම්බන්ධයෙන් ප්‍රාරම්භක වාර්තා හෝ අවසන් වාර්තා පිළියෙල කර විගණනයට ඉදිරිපත්කර නොතිබුණි.
(ii) මුදල් රෙගුලාසි 110	හානි හා පාඩු ලේඛනයක් පවත්වා නොතිබුණි.
(ආ) රාජ්‍ය පරිපාලන චක්‍රලේඛ	

(i) 1992 ජනවාරි 25 දිනැති අංක 3/92 දරන චක්‍රලේඛයේ 2 ඡේදයේ (i) හා (ii) වගන්ති	ආයතනයේ නිලධාරීන් 17 දෙනෙකුට චක්‍රලේඛයට පටහැනිව පැමිණීම හා පිටවීම සඳහා සහන කාලයක් ලබාදී තිබුණි.
(ii) 1999 පෙබරවාරි 26 දිනැති අංක 02/99 දරන චක්‍රලේඛය	චක්‍රලේඛ ප්‍රකාර හිමිකම් නොමැති නිලධාරියකු වෙනුවෙන් රු.37,750 ක් වටිනා ජංගම දුරකථනයක් මිලදී ගෙන තිබුණි.
(ඇ) 1978 දෙසැම්බර් 19 දිනැති අංක 842 දරන භාණ්ඩාගාර චක්‍රලේඛය	ස්ථාවර වත්කම් ලේඛනය යචන්කාලීන කර නොතිබුණි.

(ඇ) 2009 මැයි 26 දිනැති අංක 39 දරන කළමනාකරණ චක්‍රලේඛයේ 1 ඡේදය

චක්‍රලේඛයට පටහැනිව 2013 අගෝස්තු 30 දිනැති 121/08/2013 පාලක සභා තීරණය මත සම්බන්ධීකරණ කටයුතු සඳහා නිලධාරියෙකු පත්කර 2014 වර්ෂයේදී මාසයකට රු.30,000 බැගින් මාස 04 ක කාලයක් සඳහා රු.120,000 ක මුදලක් ගෙවා තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කර ඇති මූල්‍ය ප්‍රකාශන අනුව 2014 දෙසැම්බර් 31 දිනෙන් අවසන් වර්ෂය සඳහා ආයතනයේ මූල්‍ය ප්‍රතිඵලය රු. 907,191 ක උනන්දුවක් වූ අතර, ඊට අනුරූපීව ඉකුත් වර්ෂයේ උනන්දුව රු.7,806,700 ක් වූයෙන් මූල්‍ය ප්‍රතිඵලයෙහි රු.6,899,509 ක වර්ධනයක් නිරීක්ෂණය විය. මේ සඳහා රජයේ පුනරාවර්තන ප්‍රදාන රු.15,838,000 කින් වැඩිවීම, රජයේ ප්‍රාග්ධන පුනරුත්ථාපන ප්‍රදාන රු. 3,615,866 කින් වැඩිවීම, අනෙකුත් ලැබීම් රු.34,138,402 කින් වැඩිවීම ප්‍රධාන වශයෙන් හේතු වී තිබුණි.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

(අ) සමාලෝචිත වර්ෂය සඳහා වූ ක්‍රියාකාරී සැලැස්මට අනුව පිළියෙල කරන ලද කාර්යසාධන වාර්තාව විවිධ අංශ මගින් මාසිකව පිළියෙල කර තිබූ අතර, සමස්ථ ආයතනය සඳහා වූ භෞතික හා මූල්‍ය තත්ත්වය දැක්වෙන කාර්යසාධන වාර්තාවක් පිළියෙල කර නොතිබුණි.

(ආ) අනුරාධපුර හා තලාව පුහුණු මධ්‍යස්ථානවල හා කැලණිය ශිෂ්‍ය නේවාසිකාගාරයේ සමාලෝචිත වර්ෂය තුළ ක්‍රියාත්මක කිරීමට අපේක්ෂිත කාර්යයන් ක්‍රියාකාරී සැලැස්මට ඇතුළත් කර නොතිබුණි.

(ඇ) සමාජ සේවා විද්‍යාලය

- (i) සමාලෝචිත වර්ෂයේ ක්‍රියාකාරී සැලැස්මට ඇතුළත් වූ උපාධි පාඨමාලා 05 ට අදාළ විභාග මණ්ඩල රැස්වීම් පවත්වා නොතිබුණ බව නිරීක්ෂණය විය.
- (ii) 2014 වර්ෂයේ ක්‍රියාකාරී සැලැස්මේ ඇතුළත් කර තිබූ සමාජ වැඩ ඩිප්ලෝමා පාඨමාලාවන් සමාජ සේවා විද්‍යාලය මගින් අනුරාධපුර හා අම්පාර දිස්ත්‍රික්ක වල ආරම්භ කිරීමට සැලසුම් කර තිබුණද එම පාඨමාලා 2014 වර්ෂය තුළ දී ආරම්භ කර නොතිබුණි.

(ඈ) පුහුණු අංශය

- (i) පුහුණු අංශය මගින් උපදේශනය පිළිබඳ ඩිප්ලෝමා පාඨමාලා දෙකකට අදාළව විභාග මණ්ඩල පවත්වා නොතිබුණි.
- (ii) පුහුණු අංශය මගින් කෙටි කාලීන පුහුණු වැඩසටහන් 11 ක් පවත්වා පුද්ගලයින් 630 කට පුහුණු වීම් ලබාදීම සඳහා සැලසුම් කර තිබුණ ද කෙටි කාලීන පුහුණු වැඩ සටහන් සඳහා

සභාභාගී වී තිබුණේ පුද්ගලයන් 442 ක් බැවින් මෙය ඉලක්ක ගත සංඛ්‍යාවෙන් සියයට 70 ක් බව නිරීක්ෂණය කෙරේ.

(iii) ක්‍රියාකාරී සැලැස්මේ 2014 පැවැත්වීමට ඉලක්ක ගත කොට තිබූ පහත සඳහන් පාඨමාලා හා කාර්යයන් සිදුකර නොතිබුණි.

- බන්ධනාගාර නිලධාරීන් සඳහා ක්ලමට් කළමනාකරණය (Stress Management) හා මූලික මනෝ විද්‍යාත්මක උපදේශනය පිළිබඳ කෙටිකාලීන පුහුණු වැඩ සටහන.
- කැස්බෑව ප්‍රාදේශීය ලේකම් කාර්යාලයේ කාර්යමණ්ඩලය සඳහා කෙටිකාලීන පුහුණු වැඩසටහන.
- ආයතනයේ අධ්‍යයන හා අනධ්‍යයන කාර්ය මණ්ඩල සඳහා ධාරිතා සංවර්ධන පුහුණු වැඩසටහන.
- මහනුවර ප්‍රදේශය තුළ පුහුණු මධ්‍යස්ථානයක් ආරම්භ කිරීම.

(ඉ) සමාජ සංවර්ධන ප්‍රතිපත්ති, පර්යේෂණ හා ප්‍රකාශන අංශය.

2014 වර්ෂයේ ක්‍රියාකාරී සැලැස්මට අනුකූලව ඉටුකළ යුතු කාර්යයන් 12 කින් එම වර්ෂය තුළ ඉටුකර තිබුණේ කාර්යයන් 9 ක් පමණි. ඉටුකිරීමට අපේක්ෂිතව වූ කාර්යයන් 3 ක් ඉටුකර නොතිබුණ අතර මෙම අංශයට අදාළ නොවන කාර්යයන් 3 ක් ඉටුකර තිබුණි.

4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) අනතුරුවලට භාජනය වී තිබුණු වාහන තුනකට අදාළව සිදුවී තිබුණු රු.86,450 ක අලාභය වගකිවයුතු පුද්ගලයන්ගෙන් අයකරගෙන නොතිබුණි.
- (ආ) භාණ්ඩාගාරය විසින් 1998 වසරේ දී වක්‍රීය ණය අරමුදලක් පිහිටුවීම සඳහා ආයතනයට රු.මිලියන 02 ක මුදලක් ලබාදී තිබුණද ණය අරමුදලක් පිහිටු වීමට කටයුතු නොකර එම මුදලම ණය වශයෙන් නිකුත් කිරීමට කටයුතු කර තිබුණි.

4.3 මූල්‍ය පාලන දුර්වලතා

පහත සඳහන් නිරීක්ෂණ කරනු ලැබේ.

- (අ) පිළිවෙලින් රු.9,000 ක් හා රු.6,000 ක් වූ වවුචර 02 ක් මුදල් පොතේ සටහන් නොකර ගිණුම් නිලධාරියාගේ වාචික උපදෙස් මත ගෙවීම් කර තිබුණි.
- (ආ) ආයතනය පවත්වාගෙන යන නාරාඹේන්පිට ගොඩනැගිල්ල සඳහා රු.918,000 ක් වැට් බදු ලෙස ගොඩනැගිලි හිමිකරුවෙකුගේ ගෙවා තිබුණද හිමිකරුගේ එකතු කළ අගය මත බදු සඳහා වූ ලියාපදිංචිය තහවුරු කරගෙන නොතිබුණි.
- (ඇ) ආයතනයේ සුභසාධන සංගමය වෙත සමාලෝචිත වර්ෂයේ දී රු.35,287 ක් ගෙවා තිබුණි.

4.4 ආර්ථික නොවූ ගනුදෙනු

ආයතනය විසින් රු.150,000 ක මුදලක් ශ්‍රී ලංකාවේ සමාජ වැඩ වෘත්තියවේදීන්ගේ සංගමයේ 47 වන සංවත්සරය හා තාක්ෂණික වැඩමුළුව සඳහා සමාලෝචිත වර්ෂයේ දී ගෙවා තිබුණි.

4.5 හඳුනාගන්නා ලද පාඩු

පෞද්ගලික ආරක්ෂක සේවයේ හිමිකරු විසින් ආයතනයේ වාහනයක් පරිශ්‍රය තුළ ධාවනය කිරීමේ දී අනතුරකට ලක්වීම හේතුවෙන් රු.153,166 ක අලාභයක් සිදුවී තිබුණ අතර ඉන් රු.111,276 ක් රක්ෂණ සමාගමෙන් ලැබී තිබුණි. ඉතිරි රු.41,890 ක මුදල අදාළ පුද්ගලයාගෙන් අය නොකර වාහන අළුත්වැඩියා වියදම් ලෙස දක්වා තිබුණි.

4.6 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

- (අ) ආයතනයේ අධ්‍යයන කාර්ය මණ්ඩලයෙන් සියයට 22 ක්ද අනධ්‍යයන කාර්ය මණ්ඩලයෙන් සියයට 10 ක්ද වශයෙන් පුරප්පාඩු පැවති අතර අධ්‍යයන කාර්ය මණ්ඩලයෙන් එක් අයෙකු විදේශ ගතවී තිබුණි. පාලක සභා අනුමැතිය මත අනධ්‍යයන කාර්ය මණ්ඩලය සඳහා අනියම් පදනම මත සමාලෝචිත වර්ෂයේදී 08 දෙනෙකු බඳවාගෙන තිබුණි.
- (ආ) ආයතනයේ පුහුණු හා පර්යේෂණ අංශයේ නිලධාරීන්ට ලිඛිතව රාජකාරි පවරා නොතිබුණ අතර පර්යේෂණ නිලධාරීන් සහ පර්යේෂණ සහකාරවරියන් තිදෙනෙකු පර්යේෂණ අංශයෙන් බැහැරව කළමනාකාර සහකාර තනතුරුවලට අදාළ රාජකාරිවල යොදවා තිබුණි.

4.7 වෙනත් රාජ්‍ය ආයතන වෙත ලබා දුන් ආයතනයේ සම්පත්

2003 ජුනි 02 දිනැති පීඊඩී/12 දරන රාජ්‍ය ව්‍යාපාර වක්‍රලේඛයේ 8.3.9 වගන්තියට පටහැනිව ආයතනයේ නිලධාරීන්ගේ සමාජ සේවා අමාත්‍යාංශයට මුදාහැර සමාලෝචිත වර්ෂයේදී රු.367,628 ක මුදලක් වැටුප්, ගමන් වියදම් හා අතිකාල වශයෙන් ගෙවා තිබුණි.

5. ගිණුම් කටයුතුභාවය හා යහපාලනය

5.1 අයවැය ලේඛනමය පාලනය

- (අ) 1971 අංක 38 දරන මුදල් පනතේ 8(3) වගන්තිය අනුව අයවැය ලේඛනය ලෙස ප්‍රක්ෂේපිත ආදායම් ප්‍රකාශනය හා ශේෂ පත්‍රය සකස්කර ඉදිරිපත් කළයුතු වුවත් අනුමත ආකෘතිය භාවිතා කරමින් ආදායම් ප්‍රකාශනයක් සකස් කර නොතිබුණු අතර ප්‍රක්ෂේපිත මූල්‍ය තත්ත්ව විස්තරයක් සකස්කර නොතිබුණි.
- (ආ) ආයතනය සමාලෝචිත වර්ෂයේ දී පාඨමාලා පැවැත්වීමෙන් රු.31,271,645 ක් අය කරගෙන තිබුණද 2014 වර්ෂය සඳහා පිළියෙල කර තිබුණු අයවැය ලේඛනයෙහි පාඨමාලා පැවැත්වීමෙන් ලබා ගැනීමට අපේක්ෂිත ආදායම ඊට ඇතුළත් කර නොතිබුණි. තවද ආයතනය විසින් භාණ්ඩාගාර ප්‍රතිපාදනයන්ට අමතරව ආයතනයේ ඉපැයීම්ද වියදම් සඳහා භාවිතා කරන නමුදු ඊට අදාළ විස්තර අයවැය ලේඛනයට ඇතුළත් නොවූ බැවින් අයවැය ලේඛනය ඵලදායී කළමනාකරණ පාලන කාරකයක් ලෙස යොදාගෙන නොතිබුණු බව නිරීක්ෂණය කරනු ලැබේ.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර අයතනයේ අධ්‍යක්ෂ ජනරාල්ගේ අවධානය සඳහා යොමු කරන ලදී. පහත දැක්වෙන පාලන ක්ෂේත්‍රයන් කෙරෙහි විශේෂ අවධානය යොමු කළ යුතු වේ.

- (අ) ගිණුම්කරණය
- (ආ) ගබඩා පාලනය
- (ඇ) ආදායම් පාලනය